

మంత్రనగరి

ప్రస్తుతం నేను శిథిలాలలో శిల్పాలకోసం అన్వేషిస్తున్నాను. తెగ నరికిన మహావృక్షాల క్రింద వేరు మొక్కలు మొలవక పోతాయా అని ఆశగా గొప్పులు తవ్వి నీళ్ళు పెడుతున్నాను. నా కూతురు గీతకి ఇదంతా సమయాన్ని వృధా చెయ్యడం క్రింద లెక్క. తనెప్పుడూ సమయం వృధా చెయ్యదు. చదువుకునే రోజుల్లో విద్యార్థిసంఘాల కోసం, తరువాత స్త్రీల హక్కులు, మానవ హక్కుల సంఘాల కోసం చాలా కృషి చేసేది.

ఇప్పుడూ ఆమె సమయం వృధా చెయ్యడంలేదు. ఇల్లు శుభ్రంగా అందంగా వుంచుకుంటూ, శరీరాన్ని లావుకాకుండా కాపాడుకుంటూ, డబ్బుని ఎట్లా 'ఇన్వెస్ట్' చెయ్యాలో ఆలోచిస్తూ ఉద్యోగాన్ని కాపాడుకుంటూ చాలా బిజీగానే వుంది. తన 'వెల్ సెటిల్డ్ జీవితాన్ని కళ్ళారా చూసి పొమ్మని పోట్లాడుతూంటే నేనూ ఒకసారి ఈ 'అవకాశాల దేశాన్ని' చూడ్డానికొచ్చాను. మరి తనింటికి వచ్చినప్పుడు తనతో పాటు పేరంటాలకీ, పార్టీలకీ వెళ్ళక తప్పదు కదా! అట్లా వచ్చాం రాధా చింతగింజల గృహప్రవేశం, సత్యనారాయణవ్రత మహోత్సవానికి.

నిన్న సాయంత్రం సాదాసీదాగా వాల్మార్ట్లో కనిపించిన చింతగింజల ఇవ్వాలక అలంకారం చేసిన శుక్రవారం శ్రీమహాలక్ష్మిలా, వజ్రవైధూర్యాలతో వెలిగిపోతోంది.

రమేష్ చింతగింజల కూడా పట్టు పీతాంబరాలతో, మెడలో లావు గొలుసుతో, ఎలక్షన్లో గెలిచి వెంకటేశ్వరస్వామికి కళ్యాణం చేయించడానికొచ్చిన కొత్త ఎం.ఎల్.ఏ.లా వున్నాడు. బేబీ చింతగింజల ఏం తీసిపోలేదు. నాగరం, జడకుప్పెలు, వంకీ, వడ్డాణాలతో పట్టు పావడాతో బాలా త్రిపురసుందరిలా వుంది. చుట్టూ చాలా పెద్ద ల్యాండ్ స్కేప్తో ఉన్న ఆ నాలుగుపడక గదుల 'సింగిల్ ఫ్యామిలీ హౌస్'ని దేశవిదేశాల హస్తకళలతో అలంకరించింది రాధ చింతగింజల. హాలులో సత్యనారాయణ వ్రతం జరుగుతుంటే లివింగ్ రూంలో సోఫాల మీద గీత స్నేహబృందంతో పాటు నేనూ కూర్చున్నాను. వాళ్ళు రియల్ ఎస్టేట్, స్టాక్ మార్కెట్, లేఆఫ్లు, ఇండియాలో కొని తెచ్చుకోవాల్సిన వస్తువులు, హైదరాబాద్లో ఎన్నారైల కోసం పెట్టిన షాపులు, పిల్లలకి నేర్పించవలసిన భారతీయ కళలు - వీటి గురించి మాట్లాడుకుంటుంటే వింటున్నాను. అంతలో అక్కడికి పిల్లలకి హాయిగా అమెరికా సంబంధాలు చేసేసి పురుళ్ళు పొయ్యడానికి వచ్చిన తల్లులు, పుట్టిన పిల్లల్ని 'బేబీ సిట్టింగ్' చేసి పెట్టడానికొచ్చిన. తల్లులు కొంతమంది వచ్చారు. చాలామందికి

అమ్మాయిలు ఇంటర్మీడియట్ లోకి రాగానే, కలల్లోకి పిట్స్బర్గ్ వెంకటేశ్వరుడు, నయాగరా జలపాతం వస్తాయట!

అవునూ శ్రీవిద్య కనపడదేమిటి? శ్రీనివాస్ని వెతుక్కుంటూ పోయిందో ఏమో! పాపం పూర్ గాళ్.



ఇక్కడే వున్నాను. ఇంకా శ్రీనివాస్ తో నాకేం పని! నా ఉద్యోగం పోయాక అతను ఇటుకేసి రావడమే మానుకున్నాడు కదా! పైగా గ్రీన్ కార్డ్ వచ్చాక నాలాంటివాళ్ళు కనపడతారా! యాటిట్యూడే మారిపోయింది అబ్బాయికి. ఒకప్పుడు శ్రావణిని చూడగానే 'అందమున కోతిపిల్ల' అని పాడేవాడు. ఇప్పుడా పిల్లకి అమెరికన్ కంపెనీలో ఉద్యోగం రాగానే వీకెండ్స్ న్ని ఆ పిల్ల అపార్ట్ మెంట్ లోనే. శ్రీనివాస్ కాకపోతే ఇంకో సుబ్బారావు! అమ్మవాళ్ళెటూ అమెరికా సంబంధాల కోసం వెతుకుతూనే వున్నారు. కాకపోతే తెలిసినవాడైతే బావుంటుంది కదా అని చూస్తున్నాను. ఇక్కడ కూడా జీన్స్ టీషర్ట్ లు ధరించిన మనువులు వున్నారు. ఉదాహరణకి జ్యోతి మొగుణ్ణి తీసుకో! ఆ పిల్లని ఎట్లా కాల్చుకు తింటాడో! అవును జ్యోతి కూడా రావాలే ఇక్కడికి.



ఎందుకు రానూ! చచ్చినట్లు వస్తాను. రాధ చింతగింజల కంపెనీలోనేగా ఈయన పనిచేసేది. పైగా అంతా తెలుగువాళ్ళం. రాకపోతే వూరుకుంటాడా! ఇదుగో రెండేళ్ళకే నాలుగేళ్ళ పిల్లలా తయారైన నా కూతురు భూతాన్ని, డైపర్ బ్యాగ్ నీ, పొట్టలో ఆర్నెల్ల పిల్లనీ మోసుకుంటూ మరీ వచ్చాను. నా మొగుడు మహారాజుకి అమెరికాలో డాలర్లు తప్ప ఇకేం కనిపించవు. ఇంటిపని పంచుకునే గీత వాళ్ళాయన లాంటివాళ్ళు, పిల్లల్ని ఆడవాళ్ళతో సమానంగా పెంచే మొగ వాళ్ళు, అమెరికా రాగానే కారు డ్రైవింగ్ నేర్పించే మొగుళ్ళు వీళ్ళెవరూ కన్పించరు. కనీసం ఇంగ్లీషైనా ధారాళంగా మాట్లాడటం నేర్పించాడా? ఎంతసేపటికీ పెరుగువడ లొండుతావా! చిల్లీ చికెన్ చేస్తావా! పిల్లని ఏడవకుండా ఆడించు నేను నిద్రపోవాలి! ఇలాగ. పోనీ పురుటికైనా అమ్మ దగ్గరికి పోదామంటే పిల్లల్ని ఇక్కడే కనాలిట. వాళ్ళు అమెరికన్ సిటిజన్స్ అవుతారట. ఏం సిటిజన్స్ ఏమో! ఇరవైలక్షలు ధారపోసి ఈయనకి అంటగట్టాడు మానాన్న తోటివాళ్ళల్లో గొప్ప కోసం. ఇంతకీ నేను చేసిన తప్పేమిటి! మా ప్రక్రింటి రాజాతో సినిమాకి పోవడం. ఆ మాత్రానికే ఇంటర్ లో చదువు మాన్పించేసి పద్దెనిమిది రాకుండానే ఇట్లా తోలేశాడు. ఇంకా ఇప్పుడు కూడా 'విధి' అని 'కర్మ' అనీ తిట్టుకోడం తప్పట్లేదు మరి! నాలాంటి చేతగానివాళ్ళకి!



సత్యనారాయణవ్రతం, అరిసెలు, బొబ్బట్లు, ఉలవచారు, మీగడలతో భోజనం, తాంబూలంతోపాటు వెండిగిన్నె ప్రదానం అన్నీ లక్షణంగా జరిగిపోయాయి. ఇండియాలో ఎవరూ లక్షవత్తుల నోము చేస్తున్నట్లు లేరు. అది కూడా ఇక్కడే చూసే భాగ్యం కలుగుతుందేమో.

మొన్న రమణీ పాములూరి ఇంట్లో స్వామి వారొకరు యజ్ఞం జరిపించారు. ఆవిడ కూడా ఇట్లాగే అందరికీ వెండిగిన్నె జ్ఞాపికలు ఇచ్చింది.

ఆల్ ఈజ్ వెల్ విత్ ద వరల్డ్. సత్యనారాయణ స్వామీ ఈజ్ హియర్.

హెవీ లంచ్ కదా! ఇంక డిన్నర్ వండే తినే పనేలేదు. ఆకలి వేస్తే ఫ్రిజ్ నిండా చాలా 'లెప్ట్ ఓవర్' లు వున్నాయి. ఎవరికి కావల్సింది వాళ్ళు వెచ్చబెట్టుకొని తినొచ్చు.

గీతకి వారాంతపు పనులు చాలా వుంటాయి. తనకీ తన కూతురికీ హెయిర్ కట్, లాండ్రీ, ప్రెస్సింగ్, వ్యాక్యూమింగ్ - తనూ, అతనూ కలిసి కుస్తీ పడుతుంటారు. మనకెందుకు. మన రూంలో కూర్చుని పుస్తకం చదువుకోవచ్చు హాయిగా.



ఏమీ తోచడం లేదు ఉద్యోగం పోయిందగ్గర్నంచీ. ఎంతసేపు బ్రౌజింగ్, ఛాటింగ్ చేస్తాం. ఛాటింగ్లో ఒకతను చాలా ఇంట్రెస్టింగ్గా కనిపిస్తున్నాడు. చూడాలి. గీతక్క మంచిది. వీసా ఇంకో నెలవుంది కదా తనింట్లో ఉండి ఉద్యోగం వెతుక్కోమంది. ఈలోగా రూమ్నీ పిన్ని కూడా వచ్చింది. గీత మా రూమ్నీ పిన్ని కూతురు. రూమ్నీ పిన్ని చాలా సరదాగా వుంటుంది. మంచి కథలు చెబుతుంది. పుస్తకం చదువుకుంటోంది. ఆవిణ్ణిప్పుడు అర్జెంటుగా డిస్టర్బ్ చేయాలి, కథ చెప్పమని.



ఏమ్మా శ్రీవిద్యా! కథ చెప్పాలా? చివరిదాకా వింటానంటే చెబుతా మరి.

అనగనగా ఒక ఊరు. ఊళ్ళో ఒక ఇల్లు. ఇంట్లో ఒక కుటుంబం. ఇల్లంతా చీకటి. ఒక్క కిటికీ కూడా లేదు. ఆ ఊళ్ళో, ఆ ఇంట్లో, ఆ కుటుంబంలో ఓ అమ్మాయి పుట్టింది. అమ్మాయికి వాళ్ళమ్మ 'అనసూయ' అని పేరు పెట్టింది. ఆ పిల్ల పుట్టగానే అందరి శిశువుల్లాగే గొంతెత్తి ఏడ్చింది. తరువాతెందుకో గొంతు కీచుపోయింది. అంతేకాదు. ఆ పిల్ల పొడుగు కూడా పెరగడంలేదు. ఏడేళ్ళొచ్చినా రెండడుగుల కన్నా పెరగలేదు. తల ఎప్పుడూ వాలి ఉండేది. ఎత్తడానికి ప్రయత్నించేది కాదు. ఎత్తితే నెప్పి అనేది. వంగే వుండిపోయింది. మాటలూ సరిగ్గా రాలేదు. కొంతమందితో మాట్లాడానికి ప్రయత్నించేది. కొంతమందిని చూసి మూగబోయేది. అమ్మతో మాట్లాడేది. నాన్నని చూస్తే గొంతు వచ్చేదికాదు. అన్నయ్యల్ని చూసినా అంతే. వాళ్ళిల్లంతా చీకటని చెప్పా కదూ! కానీ ఆ ఇంట్లో తాతగారి భోషాణం వున్న గదిలో మాత్రం గోడకి చిన్న కంత వుండేది. మధ్యాహ్నం వేళ ఆ కంతలో నుంచీ గుండ్రంగా వెలుగు భోషాణం మీద పడేది. అనసూయకి ఆ వెలుగు మడుగూ, దాని వెచ్చదనం చాలా యిష్టం. అందుకని సరిగ్గా ఆ సమయానికి వెళ్ళి భోషాణం మీద పడుకునేది, ఆ వెలుగు వలయం తన పొట్టమీద పడేలాగా. కళ్ళ మీద వెలుగు పడితే అనసూయ భరించలేదు. ఎందుకంటే ఆమె ఇంటి బయటకెప్పుడూ పోలేదు. ఆ ఇంటి ఆడప్రాణులేవి గుమ్మం దాటకూడదు. చిన్న ప్రాణులైనా

సరే. తెల్లవారుఝామునే కాలకృత్యాలు తీర్చుకోవాలి, ముగ్గులు వేసుకోవాలి, పూలు విచ్చకముందే కోసుకోవాలి. అది ఆ ఇంటి సాంప్రదాయం.

ఎనిమిదో ఏట అనసూయకు పెళ్ళయింది. అనసూయకు పెళ్ళికొడుకు పాదాలు మాత్రం కనబడ్డాయి. వాటికి దండాలు పెట్టిస్తారు కదా! పెద్దమనిషియ్యాక పద్నాలుగో ఏట అత్తవారింటికి వచ్చింది.

ఆ ఇల్లు కూడా పుట్టింటిలాంటిదే. అక్కడ కూడా ఒకేఒక్క గది. గోడకి చిన్న కంఠ వుంది. అందులో నుంచీ వెలుగు నేలమీద పడేది కాసేపు. అప్పుడు గబగబ పరిగెత్తుకు వెళ్ళి అక్కడ చాపమీద పడుకునేది, మళ్ళీ ఆ వెలుగు తన పొట్ట మీద పడేలాగ. అనసూయ పొట్టకి తప్ప మరే అవయవానికి వెచ్చదనమూ, వెలుగూ పడవు. ఆమె పొట్టితనం, మూగతనం, తలవంగినతనం ఏవీ కూడా సంతానసాఫల్యానికి అడ్డం కాలేదు. తొమ్మిది మంది పిల్లలు పుట్టారు. నలుగురు బతికారు. అందులో ముగ్గురు మగపిల్లలు. చివరిది ఆడపిల్ల. తన కూతురు తనలాగే మరుగుజ్జు కాకూడదనీ, దాని తల తనకిలాగా వంగిపోకూడదని దానికి బాగా ఖంగుమని మాటలు రావాలనీ, రోజూ దేవుళ్ళందరికీ మొక్కుకునేది. ఏళ్ళు వస్తున్న కొద్దీ ఆ పిల్ల పెరుగుతోందా లేదా అని తన జానలతో కొలుస్తూ వుండేది. ఆమెకి కృష్ణవేణి అని పేరు పెట్టింది అనసూయ అత్త సుమతి.

ఏడాది వెళ్ళగానే బుడిబుడి నడకలతో కృష్ణవేణి బయటకి వెళ్ళటానికి ప్రయత్నించేది. ఎప్పుడూ ఎండలో, వెలుగులో వుండటానికి యిష్టపడేది. రెండేళ్ళ పిల్లయినా ఇరవై రెండేళ్ళ యువతైనా అరవై రెండేళ్ళ వృద్ధురాలైనా సరే గుమ్మం దాటటం ఆ ఇంటి సాంప్రదాయం కాదు గనుక భర్త ఆ చిన్న పిల్లని కొడతాడేమోనని హడలిపోయేది అనసూయ. అయిదేళ్ళకి తనకన్న పొడుగైన కూతురుని చూస్తే అనసూయకి ఆనందం. కూతురు ముఖం కనబడకపోయినా సరే. బళ్ళో చేరతానని తండ్రితో పోట్లాడి పలకా, బలపం కొనుక్కుంది కృష్ణవేణి, తన అన్నల్లాగ. ఆ పలకన్నా, బలపం అన్నా అనసూయకి చాలా యిష్టం. ఎప్పుడూ కూతురు పలకని గుండె కానించుకొని ముద్దులు కుమ్మరించేది. తనింతవరకూ భర్త ఎదురుగా నిలబడి మాట్లాడి ఎరుగదు. అతన్ని చూస్తే ఆమెకి వెన్నులోనుంచీ వణుకు. నడుం వంగిపోతుంది. మనిషే కుప్పకూలిపోతుంది. ఈ మధ్యన అనసూయ వళ్ళంతా తెల్లగా పాలిపోయింది. తలతో పాటు నడుం కూడా పైకి లేవటంలేదు. పిండితో చేసిన బొమ్మలా తయారైంది. ఆమెకి సూర్యరశ్మి తగలకపోవటమే జబ్బుకు కారణం కావచ్చనీ, ఇంటికి ఒక కిటికీ పెట్టించి, దానిదగ్గర మంచం వేయమనీ చెప్పాడు వైద్యుడు. అనసూయ అట్లా మంచం పట్టేనాటికి కృష్ణవేణికి పన్నెండేళ్ళొచ్చాయి. ఏడవ తరగతిలోకి వచ్చింది. అనసూయ రక్తంలో ఒక ఎర్రకణం కూడా లేదని చెప్పాడు వైద్యుడు. అనసూయకి కొంచెం ఆర్థం అయింది. రోజూ సాయంత్రం చాలా అలసిపోయి పెరట్లో చల్ల గాలికి మంచం వేయించుకుని పడుకుని, నుదుటికి పట్టిన చెమట తుడుచుకుంటే పమిటకొంగు ఎర్రబడేది.

తన చెమట ఎర్రగా వుండటానికి కారణం కుంకుమేమో అనుకునేదిగానీ చెమటతో పాటు ఎర్రరక్త కణాలు కూడా వస్తున్నాయని తెలీలేదు. అవి చెమటలో కరిగి వస్తాయని తనకేం తెలుసు. తెలిస్తే మాత్రం తానేం చేయగలడు.

భార్య జబ్బు అనసూయ భర్తనేం యిబ్బంది పెట్టలేదు. అప్పటికే అతని పెద్ద కొడుక్కి పెళ్ళయి కోడలు వంట ఇంట్లోకి వచ్చింది. ఏనాడో భర్తని పోగొట్టుకుని పుట్టిల్లు చేరిన అతని చెల్లెలు సావడిలో వుండి గొడ్డుగోదా చూసుకుంటోంది. శరీర చాపల్యానికి భార్య ఒక్కతే కావాలని నిబంధన ఏం లేదుగదా! కానీ అతన్ని యిబ్బంది పెడుతోందల్లా కూతురు కృష్ణవేణి ప్రవర్తనే. తన భార్య అనసూయ మరుగుజ్జు, అనాకారి అయినా వినయవిధేయతలు కలది. పొట్టిదైనా ఇంటెడు చాకిరీ వంచిన తలతోనే చేసేది. తన పాదాలవైపు చూస్తే ఏదో గొణుగుతూ వుండేది. అది నోరు విప్పకపోతేనేం, దానికి కావల్సిన చీరెలు, నగలూ. నట్రా అన్నీ యిచ్చేవాడే కదా! కృష్ణవేణికి తల్లి పోలిక రాలేదు. తాటిచెట్టులా ఎదిగింది. మొహంలో మొహం పెట్టి గంట కొట్టినట్లు మాట్లాడుతుంది. చదువు మాన్పించేస్తే సగం పొగరు అణుగుతుందన్న సలహా మేరకు ఆ పని చేశాడు.

ఒకనాడు ప్రొద్దున్నే అనసూయ కళ్ళు మూసుకుని కూతురు పలకని గుండె మీద పెట్టుకుని పడుకుంది. అతనేమో బయటికి బయల్దేరాడు. కృష్ణవేణి ఎదురుగా వచ్చి “నన్ను బడి ఎందుకు మాన్పించావ్ నాన్నా? నేను వెడతాను ఇవ్వాళ్ళినించీ. ఇంట్లో ఏం తోచడం లేదు” అన్నది అతని కళ్ళలోకి చూస్తూ. అతనికెందుకో వెన్ను జలదరించింది. వెంటనే కోపం తెచ్చేసుకుని ఆమె మీద సాచి ఒక్క దెబ్బ వేశాడు. వెంటనే కృష్ణవేణి తల ఆమె తల్లికిలాగ వంగిపోయింది.

దెబ్బ శబ్దానికి కళ్ళు తెరిచిన అనసూయ కూతురు తలవాలిపోవడం చూసి భయంతో కళ్ళు మూసుకుంది. ఆమె ఆ కళ్ళు మరి తెరవనేలేదు. గుండెమీద రెండు చేతుల్లో బిగుసుకుపోయిన పలకతో సహా ఆమెకి అంత్యక్రియలు జరిగాయి.

కృష్ణవేణికి తలవంచుకోవడం చాలా కష్టంగా, అవమానంగా వుంది. అందుకని తల ఎత్తడానికి ఎప్పుడూ ప్రయత్నిస్తూ ఉండేది. ఎత్తినప్పుడు గిలగిలలాడే నెప్పితో మళ్ళా దించుకునేది. అట్లా తల ఎత్తుతూ దించుతూ ఉండడం ఒక అలవాటు కిందా, చూసినవాళ్ళు అదొక జబ్బు అనుకునేలా మారిపోయింది.

మరో రెండేళ్ళకి కృష్ణవేణికి గిరీశంతో వివాహం అయింది. అతను పట్నంలో చిన్న ఉద్యోగం చేస్తాడు. చదువుకున్న అమ్మాయి కావాలని వెతికి వెతికి కృష్ణవేణిని సంపాదించాడు.

అస్తమానం తల ఎత్తుతూ దించుతూ ఉంటే తన కూతుర్ని ఎవరూ చేసుకోరేమోనని దిగులుపడ్డ తండ్రి, కృష్ణవేణి కన్నా పన్నెండేళ్ళు పెద్దవాడైనా సరేనని గిరీశానికిచ్చి చేశాడు కృష్ణవేణిని.

కృష్ణవేణి అలవాటుని మొదటిరోజే గమనించిన గిరీశం ఆమె మెడ అట్లా పైకి కిందికి రాకుండా ఒక తెవల్లో ఎట్లా 'ఫిక్స్' చేయాలా అని ఆలోచించాడు. ఆమె కాపురానికి రాగానే ఒక మంచి మరమేకు తెచ్చి ఆమె మెడ మీద కొట్టేడు. దాంతో ఆమె అటు తన పాదాల్ని కాకుండా, ఇటు తన కళ్ళనీ కాకుండా తన నోటినీ, మీసాల్ని మాత్రమే చూడగలుగుతుందన్న మాట. మేకు కొట్టించుకుని బాధతో ఏడుస్తున్న భార్యకి, దాన్ని మరిపించడానికి ఓ డజను దారం వుండలూ, ఒక క్రోషియా సూదీ, కొన్ని ముగ్గుల పుస్తకాలు, డిజైన్ల పుస్తకాలూ కొని తెచ్చాడు. ఒక చిన్న రేడియో కూడా కొనిచ్చాడు. దిండు గలీబుల మీద డిజైన్లు కుడుతూ, గుమ్మాలకి తెరలు అల్లుతూ, ధనుర్మాసంలో రకరకాల ముగ్గులు వేస్తూ బాధని మర్చిపోయేది కృష్ణవేణి. కానీ బాధ బాధే కదా!

తనకి కూతురు పుడితే దాని మెడ మీద కూడా ఈ దుష్టుడు మేకు దిగ్గొడతాడేమోనని హడలిపోయేది. అతను ఆఫీసుకు వెళ్ళినప్పుడు తెలుగు వార్తాపత్రిక చదవడం, రేడియోలో వార్తలు వినడం అలవాటయింది. దేశంలో ఏం జరుగుతోందో అర్థం అయింది. ఒకరోజు అతను పండక్కి కొనుక్కొచ్చి యిచ్చిన సిల్కుచీరె కాల్చి, దెబ్బలు తిన్నది. ఇంకోసారి ఇంటి ఖర్చుకి ఇచ్చిన డబ్బు మిగిల్చి పెట్టె రాట్నం కొన్నది. మరోసారి తన మేనత్త ఒకావిడ గాంధీగారికి నగలివ్వడానికి వెడుతుంటే తనవీ తీసిచ్చి యిచ్చి రమ్మంది. అట్లా దెబ్బలు తింటూ, తిట్లు తింటూ, తెరలల్లుతూ వున్న కృష్ణవేణికి కూతురు పుట్టింది. ఆ పిల్లకి తన తల్లి పేరు పెడతానని గిరీశం, కాదు ఝూన్సీలక్ష్మి అని పెట్టాలని కృష్ణవేణి పోట్లాడుకుని తిట్టుకుని చివరికి అతను తన తల్లి పేరుతో పిలవడం, ఈమె ఝూన్సీ పేరుతో పిలవడం చేస్తూ వుండగా స్కూల్లో చేరడానికి వెళ్ళినప్పుడు తన పేరు ఝూన్సీయేనని ఆ పిల్ల చెప్పడం, హెడాస్టర్ కూడా ఆ పేరే బావుంటుందనడంతో ఝూన్సీ పేరు స్థిరపడిపోయింది. అది కృష్ణవేణి తన తొలి విజయం కింద భావించింది. అప్పటినించీ ఝూన్సీని పెంచే విషయం ఒక పెద్ద పోరాటం అయిపోయింది కృష్ణవేణికి. ఝూన్సీలక్ష్మి పొడవుగా బలంగా పెరుగుతోంది. తండ్రీకూతుళ్ళు ఎదురుపడి వాదనలకి దిగకుండా కాపాడడం కృష్ణవేణికి కత్తి మీద సాము.

కృష్ణవేణి ఊరు నుంచీ రాంబాబు అనే అతనొచ్చాడు ఒక సాయంత్రం. చాలా అలసిపోయి ఉన్నాడు. జ్వరం కూడా ఉన్నట్లుంది. తనకోసం పోలీసులు వెతుకుతున్నారని, ఆ ఒక్కరాత్రి తనని దాచిపెట్టమనీ అడిగాడు. అతను కమ్యూనిస్టు అని కృష్ణవేణికి తెలుసు. కమ్యూనిస్టులంటే గిరీశంకి ఒళ్ళు మంట అని తెలుసు. అతన్ని దాచిపెడితే పోలీసులకి ఆ సంగతి తెలిస్తే తనకీ ప్రమాదమేనని తెలుసు. అయినా అతన్ని తనకి తెలిసిన ఒకావిడ ఇంట్లో రెండురోజులు వుంచి మందూమాకూ యిప్పించింది. తరువాత ఆ సంగతి తెలిసిన గిరీశం ఆమెని పుట్టింటికి పంపించి మరి రావద్దని చెప్పాడు. మళ్ళీ కృష్ణవేణి అన్న ఒకతను తీసుకొచ్చి చెల్లెలు భర్తకి వెయ్యి క్షమాపణలు చెప్పి దించి వెళ్ళాడు. తరువాత కృష్ణవేణి మరెన్నడూ రాజకీయాల జోలికి పోలేదు. తన కూతుర్ని మలుచుకోవడమే జీవితధ్యేయంగా పెట్టుకుంది.

పెద్దదౌతున్నకొద్దీ రూసీకి తండ్రికి ప్రతిరోజూ యుద్ధమే. “ఆడపిల్లలాగ వుండమంటాడు” అతను.

“ఆడపిల్లలాగ వుండడం అంటే ఏమిటి? అసలు ఆడపిల్ల అలా ఉండాలని ఎవరు చెప్పారు? ఆడ లక్షణాలంటూ ఏం వుండవు. అవన్నీ నువ్వు నా మీద రుద్దుతున్నావంటే. నేను అమ్మమ్మను, అమ్మనీ కాను” అనేది రూసీ. ఆమె మెడ మీద తండ్రి మేకు కొట్టకుండా తను కాపలా కాయవలసిన అవసరంలేదనీ, రూసీయే తనని తాను కాపాడుకోగలదనీ అర్థం అయిన తరువాత కృష్ణవేణికి కొంచెం మనశ్శాంతి లభించింది.

డబ్బు సంపాదిస్తూ కూడా స్త్రీ లక్షణాలూ, పతిభక్తి వగైరాలన్నీ నిలుపుకోవాల్సిన అవసరాన్ని గిరీశం ఎంతగా ప్రచారం చేస్తున్నాడో ఆమె గమనిస్తూనే వుంది. స్త్రీల ఆర్థిక స్వతంత్రం మీద అతను ఉపన్యాసాలిస్తాడు. చదువుకోవాలంటాడు, కానీ పురుషుల మాట శిరోధార్యమంటాడు. అక్కడే అతనికీ, రూసీకి పడదు.

నా శరీరం, నా మనస్సు, నా ఆలోచన, నా స్పందన, నా అనుభూతి - ఇవన్నీ నా స్వంతం అంటుంది. అట్లా పెరిగి పెద్దదైన రూసీ కృష్ణవేణిని తీసుకువెళ్ళి డాక్టర్ చేత మెడ మీద మేకు తీయించివేసింది. అక్కడ అప్పుడైన గాయానికి తన వెచ్చని చేతులతో లేపనాలు పూసి నయం చేసింది. కృష్ణవేణి స్వేచ్ఛగా తల ఎత్తేలా చేసింది.

పుస్తకాలు, స్నేహితులు, లైబ్రరీలు, చర్చలు, సెమినార్లు, సభలు, సమావేశాలు, ఉద్యమాలే జీవితంగా ఎంచిన రూసీలక్ష్మి చేతిలో హాయిగా, సంతృప్తిగా కళ్ళు మూసింది కృష్ణవేణి.

రూసీలక్ష్మి తన కూతురు గీతకి తను సాధించిన విజయాల ఫలితాలన్నీ అందుతాయనీ, ఆమెకి ఆకాశమే హద్దనీ, ఒక గీత వంద గీతల్ని తయారుచేస్తుందనీ, మరింక మరుగుజ్జులూ, మెడ మీద మేకులు కొట్టించుకునేవాళ్ళూ ఉండరనీ, అందరూ అన్నీ తెలుసుకుంటారనీ, అందరూ ఆలోచిస్తారనీ, ప్రశ్నిస్తారనీ, ఉద్యమిస్తారనీ ఆశపడింది.

తన తరంలో ఎన్ని స్త్రీ ఉద్యమాలు! ఎన్ని సుఖ వైవేద్యాలు? ఇంక ఇప్పుడా అవసరం ఉండకపోవచ్చు. గీతలంతా నడుం కడితే వరకట్నాలుండవు. దౌర్జన్యాలుండవు. అత్యాచారాలుండవు. రాబోయే కాలం వాళ్ళది అనుకుంటోంది.

సరిగ్గా అప్పుడే ఊళ్లొకి ఒకతను వచ్చాడు. పాలరాతి శిల్పంలా వున్నాడు. మెరిసే నీలికళ్ళతో నవ్వుతూ వచ్చి రచ్చబండ మీద కూర్చున్నాడు.

అప్పటికే ఊరు మారింది. ఇళ్ళకి కిటికీలొచ్చాయి.. ఇంటిపైన యాంటెనాలొచ్చాయి. రచ్చబండ చుట్టూ మేడలు మిద్దెలొచ్చాయి. నీళ్ళురాని పంపులొచ్చాయి. ఎద్దులు పోయి ట్రాక్టర్లొచ్చాయి.

ఆ నీలికళ్ళ తెల్లమనిషిని చూసి ఎవరూ అతని చుట్టూ మూగలేదు. ఎవరి గొడవలో వాళ్ళున్నారు. అతని భుజానికి మెడ వంగిపోయేంత బరువున్న సంచీ ఒకటుంది. దాన్ని దించి

కిందపెట్టి, అందులోంచి ఒక విచిత్రమైన వాద్యం తీసి వాయిచడం మొదలుపెట్టాడు. సంగీతం మేడలగుండా, పెంకుటిళ్ళగుండా, పూరిళ్ళగుండా, కాలవ గట్టుమీదుగా, పొలాలపైకి పాకింది.

మొదట సంగీత అక్కడికొచ్చింది. తరువాత గీత వచ్చింది. వందన వచ్చింది. విద్య వచ్చింది. అమ్మాయిలంతా వచ్చారు.

అతను అందరికీ అభివాదం చేశాడు. మెత్తగా నవ్వాడు.

“ఏం చేస్తూ వుంటావమ్మా నువ్వు” అన్నాడు గీతతో.

“అమ్మాయిలకి ఎట్లా జీవించాలో చెబుతున్నాను. జీవననాణ్యత గురించి పాఠం తయారుచేస్తున్నాను” అంది.

“ఎవరి సలహాతో చేస్తున్నావమ్మా?”

“మా అమ్మ రూస్సీలక్ష్మి నా ఆదర్శం”

“మీ అమ్మ ఏం సాధించింది. మేడ కట్టిందా? కారు కొనుక్కుందా? కష్టపడకుండా పనిచేసి పెట్టే పరికరాలన్నీ కొనుక్కోగలిగిందా? ఎప్పుడూ కష్టమే గదా! ఎప్పుడూ తడుములాటే కదా! కోరుకున్న తిండి, సౌకర్యవంతమైన ఇల్లు, కావల్సినంత విశ్రాంతి ఇవన్నీ వుంటేనే బతుకులో నాణ్యత” చాలా నమ్మకమైన గొంతుతో అంటున్నాడు.

“స్వతంత్రంగా బతకడం, ఆత్మవిశ్వాసంతో బతకడం, ఆత్మగౌరవం నిలబెట్టుకోవడం, ప్రేమించగలగడం, త్యాగం చేయగలగడం, పోరాడగలగడం ఇవ్వే నాణ్యమైన జీవితానికి అవసరమైన గుణాలని మేం అనుకుంటున్నాం.”

అతను భుజాలు ఎగురవేస్తూ, నీలికళ్ళు మెరిపిస్తూ నవ్వాడు.

“భౌతిక సుఖాలు లేనిదే మనశ్శాంతి వుండదు. మనశ్శాంతి లేని వ్యక్తి ఎవరికీ ఏమీ సహాయం చేయలేడు. సరే ఈ రోజుకి మన చర్చ ఆపుదాం. దయచేసి నేను తెచ్చిన ఈ వస్తువులని కాదనకుండా స్వీకరించి నన్ను సంతోషపెట్టండి. ప్లీజ్. డోన్ట్ సే నో” అని అర్థించాడు. వందన స్వీకరించింది. సంగీత స్వీకరించింది. గీత కూడా. ఆఖరికి అమ్మాయిలంతా ఆ బహుమతుల్ని స్వీకరించారు.

అందమైన, ఖరీదైన, ఉపయోగకరమైన బహుమతులు. సంగీత అతన్ని తన ఇంటికి పిలిచింది. వందన డిన్నర్ కి ఆహ్వానించింది. రెండో రోజు అతను మళ్ళీ మొదలుపెట్టాడు.

“అమ్మాయిలకి అందం ముఖ్యం, ఆలంబన ముఖ్యం, కుటుంబం ముఖ్యం, గృహమే స్వర్గసీమ. మీరేం చదివినా, ఎంత సంపాదించినా మీకందరికీ మీకన్నా అన్నింటో అధికుడైన భర్త ముఖ్యం. ఇది యుగయుగాల సత్యం. మీరు సంపాదించండి, కొనుక్కోండి, అనుభవించండి, అందంగా వుండండి. అందంగా వుంటే ఆత్మవిశ్వాసం పెరుగుతుంది. మీ అందం కోసం నేను చాలా సాధనాలు తయారుచేశాను. అవ్వన్నీ కొనుక్కోండి”.

“బావుంది సార్. నీలికళ్ళ సార్. తిండిలేక చాలామంది అల్లాడుతుంటే బోలెడన్ని అసమానతలు, అత్యాచారాలు, దౌర్జన్యాలు జరుగుతుంటే ఈ సౌందర్యలేపనాలు, సాధనాలు ఎంతమందికి కావాలి? మాబాగా చెప్పారు” అంది గీత.

“అక్కడే తప్పు చేస్తున్నావమ్మా నువ్వు. అందరి సంగతి నీకెందుకు! నీ సంగతి చూసుకో ముందు. వ్యక్తులంతా ఎవర్ని వాళ్ళు బాగు చేసుకుంటే అంతా బాగయిపోతుంది”.

“అందరికీ అట్లాంటి అవకాశం లేదు కదా సార్!”

“ఉన్నవాళ్లే పైకొస్తారు లేని వాళ్ళు పోతారు. అదే సర్వయివల్ ఆఫ్ ది పిట్టెస్ సూత్రం. చదివే వుంటావు కదా!”

“అంటే ఎవరి మటుకు వాళ్ళు సంపాదించుకుని, అందంగా తయారైపోతే సరిపోతుందా!” అంది గీత కాస్త ఆవేశంతో.

“అంతదాకా ఎందుకు? నేను మీకిచ్చిన వస్తువులు మీకు నచ్చాయా లేదా? ఉపయోగపడు తున్నాయా లేదా? మరి అవ్వన్నీ కొనుక్కోవాలని మీకుందా లేదా? కొనుక్కో వాలంటే కష్టపడాలా వద్దా? అసలు ఈ ప్రపంచాన్నంతా ఒకచోటికి చేర్చింది మనీపవరే కదా! దాన్ని మనం గౌరవించాలి. మనని మనం గౌరవించుకుని మనకోసం మనం కష్టపడాలి. ‘నేను’ అనే బిందువు చుట్టూనే సకల ప్రపంచం పరిభ్రమిస్తుందని నీ అంత తెలివిగలదానికి నేను చెప్పాలా? నువ్వే ముఖ్యం, నువ్వే సర్వం, నువ్వే విశ్వం, ఆపెయ్ నీ అలజడులు, ఆవేశాలు, ఉద్యమాలు” ఇట్లా సాగింది ప్రవచనం అమ్మాయిలు మరి మాట్లాడకుండా మూగబోయేంత వరకూ.

అతని సంచీలో నుంచీ మరిన్ని అద్భుతమైన సరుకులు తీసిచ్చాడు. శారీరక శ్రమ తగ్గించేవి, సౌందర్యాన్ని పెంచేవి.

“మనకి శ్రమని తగ్గించేవి, సమయాన్ని మిగిల్చేవి అయిన ఈ వస్తువులు కొనుక్కుంటాం గదా! ఆ మిగిలిన సమయంలో పోనీ మనకన్న కాస్త తక్కువ అదృష్టవంతుల విషయం ఆలోచించవచ్చేమో” అంది వందన.

“బావుంది! నీ తీరిక నీ యిష్టం. అది నీ విశ్రాంతి కోసం. అందుకోసం ఈ పెట్టె యిస్తున్నాను. ఇందులో నుంచీ వచ్చే వందలాది ధారావాహికలు చూడు. మెదడుకి ఎక్కువ పని కల్పించకు. అలసిపోతావు. అసలు నీకు మెదడుతో ఏం పని? రోజువారీ పన్ను యాంత్రికంగా చేసుకుంటూ పో! అందుకే నీకీ యంత్రాలు. తరువాత విశ్రాంతి తీసుకో! నీకు ఆలోచించిపెట్టడానికి నేను లేనా! మీరంతా నా మేడకోడళ్ళు. నేను చెప్పినట్లు వినండి.”

అమ్మాయిల బుర్రలు గిర్రున తిరిగిపోతున్నాయి. “ఝాన్సీలక్ష్మిని మెంటల్ హాస్పిటల్లో చేర్పించాలి” అనేసింది కూడా ఒకమ్మాయి.

“వాళ్ళ నాన్న వాళ్ళమ్మ మెడ మీద మేకుకొట్టాడని అందరూ అలా వుంటారా! మా నాన్న చాలా మంచివాడు. నాకు బోలెడు నగలు చేయించాడు” అంది ఇంకో అమ్మాయి.

“అవును. నమస్యల్ని గురించి మనమెందుకు పట్టించుకోవాలి? అందుకు రాజకీయ నాయకులున్నారు. మనం ఏం చెయ్యలేం. రాజకీయాల్లో మనకేం పన్నేదు. అవి జీవితంలో భాగం కాదు. అవి చూసుకోవడానికి వేరే వాళ్లున్నారు. కాలం మారింది. మనమూ మారాలి. ఇతనే మన గురువు, స్నేహితుడు”.

అతనొచ్చిన పన్నెపోయింది. సంచీ దులిపి భుజాన తగిలించుకున్నాడు. మంత్రవాద్యం తీసి మళ్ళీ వాయింపడం మొదలుపెట్టాడు. అట్లా వాయిస్తూ వెడుతున్నాడు. మేడల్లోనుంచీ, పెంకుటిళ్ళల్లోనుంచీ, పూరిళ్ళ నుంచీ కూడా అమ్మాయిలు పరిగెత్తుకొస్తున్నారు. ఫైడ్ పైపర్ వెంటపడిన ఎలకల్లాగ.

“వస్తున్నారా మీరంతా నాతోపాటు మా మంత్రనగరికి?” అన్నాడు మెరిసే కళ్ళతో.

“వస్తాం - కానీ మళ్ళీ తిరిగి రాలేకపోతే మా పూరు తలుచుకుని దిగులుపడితే ఎలా మాకు? దుఃఖం రాదా! పొలాలూ, ఈ వనాలూ, మా అమ్మ”

“దానికేం వుంది. అన్ని భయాలనూ, దిగుళ్ళనూ, అభద్రతా భావాలనూ మరిపించేది మతం. హాయిగా వ్రతాలు చేసుకోండి. పూజలు చేసుకోండి. మీ పూరి వంటలు వండుకు తినండి. గుళ్ళూ గోపురాలు కట్టుకోండి” అని వెనక్కి తిరిగి చూడకుండా సాగిపోతున్నాడు. అమ్మాయిలు పరిగెత్తుతున్నారు. పూలమొక్కలు తొక్కుకుంటూ, అనసూయ సమాధి మీద నుంచీ, కృష్ణవేణి సమాధి మీద నుంచీ, బిత్తరపోయి చూస్తున్న రూస్సీలక్ష్మి కళ్ళ ముందునించీ-

కథ కెంటకీ ఫ్రైడ్ చికెన్ కీ, మనం ఎక్కడికో తెలీదు.

✽

ఆదివారం వార్త, 28 జులై 2002